

49th Mine Safety Week: Safety inspections at over 400 mines in the Udaipur region from November 2nd to 8th, Udaipur News in Hindi

khaskhabar.com/local/rajasthan/udaipur-news/news-49th-mine-safety-week-safety-inspections-at-over-400-mines-in-the-udaipur-region-from-november-2nd-to-8th-news-hindi-1-764778-KKN.html

Khaskhabar

November 3, 2025



1 of 1

उदयपुर। खान सुरक्षा महानिदेशालय (DGMS) के नॉर्थ वेस्ट जोन के अंतर्गत आने वाले उदयपुर क्षेत्र में माइंस सेफ्टी एसोसिएशन, उदयपुर रीजन द्वारा 49वां खान सुरक्षा सप्ताह 2 से 8 नवंबर तक आयोजित किया जा रहा है। इस दौरान उदयपुर, सिरोही, जालौर, राजसमंद, सलूमबर, प्रतापगढ़, बांसवाड़ा, डूंगरपुर और चित्तौड़गढ़ सहित कुल नौ जिलों की 400 से अधिक संगठित एवं असंगठित खदानों की सुरक्षा स्थिति का विस्तृत निरीक्षण किया जाएगा। इस वर्ष सुरक्षा सप्ताह का फोकस खदानों में धूल से होने वाली हानि और गर्मी से बचाव से जुड़े उपायों पर रखा गया है, ताकि खदानों में कार्यरत श्रमिकों को जागरूक करते हुए शून्य दुर्घटना के लक्ष्य को आगे बढ़ाया जा सके। सुरक्षा सप्ताह का शुभारंभ 2 नवंबर को उदयपुर स्थित DGMS कार्यालय में प्लैग-ऑफ समारोह के साथ हुआ, जिसमें डायरेक्टर माइंस सेफ्टी टॉम मैथ्यू, डायरेक्टर माइंस सेफ्टी नॉर्थ वेस्ट ज़ोन विनोद रजक, डायरेक्टर मैकेनिकल नॉर्थ वेस्ट ज़ोन जेपी वर्मा तथा डिप्टी डायरेक्टर विशाल गोयल सहित विभिन्न माइंस के मालिक, एजेंट, प्रबंधक और महाप्रबंधक उपस्थित रहे। कार्यक्रम में कुल 13 निरीक्षण टीमों के 50 से अधिक सदस्यों ने भाग लिया। दीप प्रज्वलन के साथ आरंभ हुए इस आयोजन में डीडीएमएस विशाल गोयल ने खान सुरक्षा सप्ताह की रूपरेखा विस्तार से समझाई। उन्होंने बताया कि 400 से अधिक खदानों को छह विभिन्न वर्गों में विभाजित किया गया है और निर्धारित कार्यक्रम के अनुसार पूरे सप्ताह निरीक्षण एवं स्कोरिंग की जाएगी। निरीक्षण में उत्कृष्ट प्रदर्शन करने वाली खदानों को पुरस्कृत किया जाएगा। इस अवसर पर टॉम मैथ्यू ने सभी खदान संचालकों से बढ़-चढ़कर इस कार्यक्रम में हिस्सा लेने का आह्वान किया और धूल एवं गर्मी से बचाव के उपायों को धरातल पर लागू करने पर विशेष जोर दिया। विनोद रजक ने सुझाव दिया कि सुरक्षा सप्ताह को एक उत्सव की तरह मनाया जाए, ताकि सुरक्षा संदेश प्रत्येक श्रमिक तक प्रभावी रूप से पहुंच सके। वहीं जेपी वर्मा ने खदानों में नई मशीनरी और तकनीकों के उपयोग द्वारा सुरक्षित उत्पादन को बढ़ावा देने

की आवश्यकता पर बल दिया। इस वर्ष के खान सुरक्षा सप्ताह के संयोजक जावर माइंस, हिंदुस्तान जिंक लिमिटेड की ओर से महाप्रबंधक एवं ऑपरेशन हेड राधारमण ने सभी प्रतिनिधियों का आभार व्यक्त किया और माइंस सेफ्टी एसोसिएशन की ओर से सुरक्षा सप्ताह को सफल बनाने का संकल्प दोहराया।

कार्यक्रम के अंत में सभी उपस्थितों ने सुरक्षा शपथ ली, जिसके बाद DGMS कार्यालय परिसर से सभी 13 निरीक्षण टीमों को हरी झंडी दिखाकर रवाना किया गया। ये टीमें सप्ताहभर उदयपुर क्षेत्र की विभिन्न खदानों में जाकर सुरक्षा मानकों, उपकरणों, मशीनरी, श्रमिक प्रशिक्षण, आपदा प्रबंधन और संचालन संबंधी व्यवस्थाओं का विस्तृत निरीक्षण करेंगी।